



MALTA

QORTI TAL-APPELL
(Sede Inferjuri)

ONOR. IMĦALLEF
LAWRENCE MINTOFF

Seduta tal-5 ta' Marzu, 2025

Appell Inferjuri Numru 397/2023 LM

Josephine Mangion [K.I. Numru 247054(M)], Ludgarda Mangion [K.I. Numru 395631(M)], Mark Mangion [K.I. Numru 390260(M)], Marie Teresa sive Marthy Spiteri [K.I. Numru 390160(M)], Doctor David Zammit Mangion [K.I. Numru 409367(M)], Doctor Louis Zammit Mangion (K.I. Numru 452757(M)), Sister Josette Zammit Mangion [K.I. Numru 504165(M)], Mariella Vella [K.I. Numru 719158(M)], Carmel Mangion [K.I. Numru 741255(M)], Emanuele sive Noel Mangion [K.I. Numru 374365(M)], Elizabeth Mangion [K.I. Numru 344859(M)], Anthony Mangion [K.I. Numru 052167(M)], Giovanni sive Juanito Debattista (K.I. Numru 67255(M)), Dolores Debattista, [K.I. Numru 226556(M)], Tonio Debattista [K.I. Numru 561557(M)], Roberto Debattista [K.I. Numru 248159(M)], Sandro Debattista, [K.I. Numru 723461(M)] u Manolita Puglisi [K.I. Numru 8668(M)]
(‘l-appellati’)

vs.

**Emanuel Cassar [K.I. Nru. 497658(M)] u
martu Carmela Cassar [K.I. Nru. 44560(M)]**
(‘l-appellanti’)

Il-Qorti,

Preliminari

1. Dan huwa appell magħmul mill-intimati **Emanuel Cassar (K.I. Numru 497658(M))** u **martu Carmela Cassar (K.I. Numru 44560(M))** [minn issa 'l quddiem 'l-appellanti'], mis-sentenza mogħtija fit-12 ta' Lulju, 2024, [minn issa 'l quddiem 'is-sentenza appellata'] mill-Bord li Jirregola l-Kera [minn issa 'l quddiem 'il-Bord'] fl-ismijiet fuq premissi, li ddeċieda t-talbiet tar-rikorrenti **Josephine Mangion (K.I. Numru 247054(M))**, **Ludgarda Mangion (K.I. Numru 395631(M))**, **Mark Mangion (K.I. Numru 390260(M))**, **Marie Teresa sive Marthy Spiteri (K.I. Numru 390160(M))**, **Doctor David Zammit Mangion (K.I. Numru 409367(M))**, **Doctor Louis Zammit Mangion (K.I. Numru 452757(M))**, **Sister Josette Zammit Mangion (K.I. Numru 504165(M))**, **Mariella Vella (K.I. Numru 719158(M))**, **Carmel Mangion (K.I. Numru 741255(M))**, **Emanuele sive Noel Mangion (K.I. Numru 374365(M))**, **Elizabeth Mangion (K.I. Numru 344859(M))**, **Anthony Mangion (K.I. Numru 052167(M))**, **Giovanni sive Juanito Debattista (K.I. Numru 67255(M))**, **Dolores Debattista (K.I. Numru 226556(M))**, **Tonio Debattista (K.I. Numru 561557(M))**, **Roberto Debattista (K.I. Numru 248159(M))**, **Sandro Debattista (K.I. Numru 723461(M))** u **Manolita Puglisi (K.I. Numru 8668(M))** [minn issa 'l quddiem 'l-appellati'] fil-konfront tagħhom kif ġej:

“1) Jilqa’ l-ewwel talba u jiddikjara u jiddeċiedi li l-intimati huma inkwilini tal-fond mertu ta’ dawn il-proċeduri ai termini tal-Kapitolu 69 tal-Liġijiet ta’ Malta.

2) Jastjeni milli jqis aktar it-tieni talba stante li l-fond ġie valutat waqt l-andament ta’ dawn il-proċeduri.

3) Jastjeni milli jqis aktar it-tielet talba stante li t-test tal-mezzi twettaq waqt l-andament ta’ dawn il-proċeduri.

4) *Jilqa' limitatament ir-raba' talba, u b'hekk jordna li l-intimati jibdew iħallsu lir-rikorrenti kera għall-fond mertu ta' dawn il-proċeduri, u cioè il-fond enumerat erbgħa u għoxrin (24), il-Girna, Sqaq Bazzaru, Birkirkara, fl-ammont ta' elf u tnejn u sittin Ewro u ħamsin ċenteżmu (€1,062.50ċ) fix-xahar, pagabbli kull xahrejn bil-quddiem, u dan mid-data ta' din is-sentenza.*

5) *Jiċċhad il-ħames talba (li ngħatat b'mod alternattiv)*

6) *Jiċċhad is-sitt talba.*

7) *Jiċċhad l-eċċezzjonijiet sa fejn inkompatibbli ma' dak hawn deċiż.*

Minħabba n-natura tal-proċeduri, kull parti għandha tħallas l-ispejjeż tagħha. L-ispejjeż tal-Awtorità tad-Djar jibqgħu bla taxxa."

Fatti

2. Fir-rikors tagħhom quddiem il-Bord, ir-rikorrenti spjegaw li huma l-proprjetarji tal-fond bin-numru 24 (għa 13), 'Il-Girna', Sqaq Bazzaru, Birkirkara, liema fond oriġinarjament kien jappartjeni lil Maria Rosaria Pirotta, illum mejta. Jgħidu li l-fond huwa mikri lill-appellanti taħt kirja protetta taħt id-dispożizzjonijiet tal-Kap. 69 tal-Liġijiet ta' Malta.

Mertu

3. L-appellati pprezentaw rikors quddiem il-Bord fit-18 ta' Lulju, 2023, fejn talbuh sabiex jogħgħbu:

"1. Jiddikjara li l-inkwilini qegħdin iżommu il-fond riferut hawn fuq b'kirja taħt il-Kapitolu 69 tal-Liġijiet ta' Malta;

2. Jivvaluta l-fond in kwistjoni skont il-valur liberu u frank fis-suaq, bl-għajjnuna ta' periti tekniċi;

3. Jordna li jsir it-test tal-mezzi tal-intimati skont kif provdut fl-artikolu 4A(3)(ċ) tal-Kapitolu 69 tal-Liġijiet ta' Malta u kwalunkwe regolamenti oħra applikabbli u jagħti dawk l-ordnijiet kollha neċessarji fosthom;

4. *Fl-eventwalità li l-intimati Emanuel Cassar u Carmela Cassar jissodisfaw t-test tal-mezzi, jiddeċiedi u jordna illi l-kera għandha tiġi riveduta għal ammont li ma jeċċedix it-tnejn fil-mija (2%) fis-sena tal-valur liberu u frank tas-suq miftuħ tal-fond lokatizju fl-1 ta' Jannar 2023 u jistabbilixxi kondizzjonijiet godda fir-rigward tal-kera billi, fost affarijiet oħra jgħaddi l-obbligi kollha rigward manutenzjoni ordinarja estera u interna tal-fond fuq l-inkwilini;*

5. *F'każ li l-intimati ma jissodisfawx il-kriterji tad-dħul u tal-kapital tat-test tal-mezzi, li l-intimati jiġu ordnati jirritornaw l-pussess battal tal-fond 24 (gja 13), Il-Girna, Sqaq Bazzaru, Birkirkara u li sakemm dana jseħh jiġi ffissat kumpens li għandu jiġi mħallas lill-esponenti ai termini fl-artikolu 4A(4) tal-Kapitolu 69 tal-Liġijiet ta' Malta.*

6. *Jordna illi l-inkwilni intimati għandhom jiddepożitaw il-kera fl-intier tagħha taħt l-awtorità tal-Qorti, u dan għal dawn l-aħħar erba' snin, filwaqt illi jhallsu kwalunkwe spejjeż għad-depożitu taċ-ċedoli huma.*

Bl-ispejjeż kollha ta' dan ir-rikors kontra l-intimati inkwilini, li jinsabu minn issa ngunti għas-subizzjoni."

4. L-appellanti wiegħbu fit-8 ta' Awwissu, 2023, fejn eċċepew is-segwenti:

- "1. Illi, fil-mertu, il-kera hija waħda ġusta li tirrispetta l-prinċipju tal-proporzjonalità bejn l-interessi tas-Sidien u tal-Inkwilini f'kuntest ta' prijoritajiet soċjo-ekonomiċi tal-pajjiż. Per konsegwenza it-talbiet tal-Rikorrenti għandhom jiġu riġettati 'in toto';*
- 2. Illi l-Intimati t-tnejn jissodisfaw il-kriterji tad-dħul u tal-kapital tat-test tal-mezzi u dana hekk kif ser jipprovaw l-istess Intimati waqt it-trattazzjoni tal-kawża odjerna;*
- 3. Illi, in oltre u mingħajr ebda preġudizzju għas-suespost, l-Intimati jaqblu biss ma' żieda żgħira fil-kera u dana sakemm din tkun waħda raġonevoli u huma jkunu f'pożizzjoni li jhallsu skont il-mezzi limitati tagħhom, dejjem bl-għajnuna ta' sussidji mill-Awtorità tad-Djar li ġiet innotifikata bil-proċeduri odjerni u għandha per konsegwenza u per obbligu tintervjeni fihom;*
- 4. Illi jekk 'gratia argumentum', il-kirja togħla din m'għandiex togħla bil-massimu ta' tnejn per centum [2%] tal-valur iżda ferm anqas, u wara li Bord jistabbilixxi l-prezz reali tal-imsemmi fond, permezz tal-ħatra min-naħa tiegħu ta' Periti formanti parti mill-Bord;*

5. *Illi, finalment, ma teżisti l-ebda bażi skont il-liġi sabiex dan il-Bord jordna l-izgumbrament tal-Intimati mill-fond in kwistjoni.*
6. *Salv linji difensjonali meta u hekk kif permessi minn dan il-Bord.*

Daqstant l-Intimati għandhom l-unur li jwieġbu u jhallu a savju u superjuri ġudizzju ta' dan l-Onorabbli Bord."

5. L-Awtorità tad-Djar bħala intervenuta fil-kawża wiegħbet fl-14 ta' Awwissu, 2023 għar-rikors tal-appellati, kif ġej:

"Illi l-atturi iridu qabel xejn jipprovaw it-titolu tagħhom u li huma waħedhom huma s-sidien uniċi tal-kera tal-fond de quo. L-atturi ukoll għandhom jipproduċu u jesebixxu d-dikjarazzjonijiet causa mortis tad-defunti awturi tagħhom jekk dan il-fond ġie għand l-atturi b'wirt, jew kopja tal-kuntratt hekk ġie akkwistat inter vivos.

Illi qabel xejn dan il-bord għandu jikkonstata jekk l-Att XXIV tal-2021 għandux jiġi applikat għal dan il-każ.

Illi l-Awtorità tad-Djar ġiet notifikata f'din il-kawża bħala intervenuta fil-kawża a bażi tal-Att XXIV tal-2021; allura ukoll l-Awtorità tad-Djar għandha id-dritt li tipparteċipa fil-kawża u jekk tagħmel dan, tagħmel hekk biss bħala intervenuta fil-kawża. U għalhekk l-Awtorità tad-Djar anke f'dan il-każ ma għandiex tbatl l-ispejjeż. U dan kollu purche jirriżulta li l-Att XXIV tal-2021 hu applikabbli għal każ in kwistjoni.

Illi il-Periti maħtura bil-liġi għandhom jagħtu il-valur tal-fond liberu u frank fis-suq miftuħ imma kif ikun fl-1 ta' Jannar tas-sena li fih isir ir-rikors. Mela il-valur irid isir tal-fond li hemm kif qed jiġi mikri u mhux kif jista' jiġi żviluppat. Kieku ried hekk il-leġislatur kien jgħid hekk.

Illi jiġi rilevati li f'każ li l-inkwilin tissodisfa it-test tal-mezzi impost bil-liġi allura il-kera għandha tiġi fissata f'ammont ta' mhux aktar minn 2% tal-valur tal-proprjetà u dan skont l-Art 4A tal-Kap 69, jew Art 12B tal-Kap 158.

Intant qed jiġi anness Dok HA1 li jindika il-mod kif l-Awtorità tad-Djar ser tkun qed tissussidja lil minn ikun jikkwalifika. Għal iktar informazzjoni wieħed jista' jidhol fuq: <https://housingauthority.gov.mt/en/Pages/Schemes/Sussidju-tal-Kera-f%E2%80%99Residenzi-Privati-Mikrija-Qabel-l-1-ta%E2%80%99-C4%AOunju-1995-.aspx>

Illi jiġi rilevat li l-inkwilin tkun tista' tibbenefika minn skema ta' sussidju tal-kera jekk tikkwalifika skont il-kondizzjonijiet tal-istess skema – fost dawn il-kondizzjonijiet hemm dik li l-inkwilin trid tkun qed tabita fil-fond bħala residenza ordinarja tagħha.

Tant għall-egħref ġudizzju ta' dana l-Bord.”

Is-Sentenza Appellata

6. Il-Bord wasal għas-sentenza appellata wara li għamel is-segwenti konsiderazzjonijiet rilevanti għal dan l-appell:

“Ikkunsidra;

Illi l-proċeduri odjerni huma bbażati fuq l-Att XXIV tas-sena 2021, liema Att nieda proċedura simili għal dik li kienet daħlet fil-konfront ta' kirjiet ibbażati fuq il-Kapitolu 158 tal-Liġijiet ta' Malta. Fil-verità l-Att XXIV tas-sena 2021 wettaq ukoll diversi emendi mill-Att preċedenti (fn. 14: Att XXVII tas-sena 2018) u dan fi żmien relattivament qasir. Din il-leġislazzjoni hija frott numru konsiderevoli ta' sentenzi mogħtija mill-Qorti Kostituzzjonali nostrana li ddikjarat kemm -il darba ksur tad-drittijiet fundamentali ta' sidien, kemm fir-rigward ta' kirjiet naxxenti mill-Kapitolu 69 tal-Liġijiet ta' Malta u kif ukoll dawk li jemerġu mill-Kapitolu 158 tal-Liġijiet ta' Malta.

*Illi huwa minnu li l-azzjoni hawn utilizzata tippermetti ċertu ammont ta' diskrezzjoni (u allura responsabbiltà) lil dan il-Bord fl-iffissar tal-persentaġġ li għandu jintuża (fn. 15: Dwar dan il-Bord jissenjala li l-leġislatur ħass li fejn qabel, l-Att Nru. XXVII tas-sena 2018 kien jistabbilixxi x'għandu jeżamina l-Bord meta jiġi biex jistabbilixxi l-kirja pagabbli (u dan fil-konfront tal-azzjoni taħt il-Kapitolu 158 tal-Liġijiet ta' Malta), dan il-fattur tneħħa bl-Att Nru XXIV tas-sena 2021. B'hekk skont il-liġi tal-lum, il-Bord hu fil-libertà li jqis kull fattur li huwa jirritjeni determinanti). Madanakollu, għal dan il-Bord, huwa ċar li dan il-persentaġġ, sakemm verament ma jiġux pruvati xi ċirkostanzi estremi, għandu dejjem ikun viċin il-massimu tiegħu (fn. 16: Huma issa diversi s-senjalazzjonijiet magħmula fi proċeduri kostituzzjonali u konvenzjonali fuq dan l-aspett. Fost diversi, il-Bord jirreferi għas-sentenza fl-ismijiet **Maria Carmela Buhagiar et vs Avukat tal-Istat et**, (Rik Kost Nru: 120/20/1) mogħtija mill-Qorti Kostituzzjonali nhar is-26 ta' Ottubru 2022. Ukoll, issir referenza għal dak li ntqal fis-sentenza fl-ismijiet **Maria Fatima Azzopardi et vs Carmelo Azzopardi et**, (210/2020/1) mogħtija mill-Qorti Kostituzzjonali nhar is-26 ta' Ottubru 2022. Lil hinn minn deċiżjonijiet f'dik il-kompetenza però, dan il-Bord jagħmel referenza għal dak li ntqal u ġie deċiż fl-*

ismijiet **Helen Sammut vs Joseph Vella et**, (Appell Inferjuri Numru 114/2021LM) mogħtija mill-Qorti tal-Appell (Sede Inferjuri) nhar il-15 ta' Marzu 2023, fejn aggravju fuq punt simili ġie miċħud). Naturalment dan huwa aktar aċċentwat f'każ fejn xi sidien, qabel ma jkunu niedu din il-proċedura, jkunu ottjenew dikjarazzjoni li huma sfaw vittmi ta' ksur tad-drittijiet fundamentali tagħhom. Ikun ħażin li f'każ bħal dak, dan il-Bord possibbilment ikun hu stess kaġun ta' kontinwazzjoni ta' dik il-vjolazzjoni billi jiffissa kirja b'persentaġġ tant baxx li l-kirja l-ġdida tispicċa wkoll tkun waħda irriżorja.

Illi magħmula dawn il-kunsiderazzjonijiet imiss li dawn il-prinċipji jiġu applikati għall-każ odjern.

Illi dwar it-titolu (fn. 17: Dwar dan, il-Bord jiġbed l-attenzjoni għal-fatt li n-nomenklatura ta' min jista' jhejji azzjoni ai termini tal-artikolu 12B tal-Kapitolu 158 tal-Liġijiet ta' Malta jew l-artikolu 4A tal-Kapitolu 69 tal-Liġijiet ta' Malta inbidel. Filwaqt li l-Att XXVII tas-sena 2018 (rilevanti għall-artikolu 12B tal-Kapitolu 158 tal-Liġijiet ta' Malta) kien isemmi li l-azzjoni li kien "il-propjetarju" li seta' jipprezenta tali rikors, l-Att XXIV 2021, ġustament, illum jutilizza l-kliem "sid il-kera") il-Bord huwa sodisfatt mid-dokumentazzjoni mressqa mir-rikorrenti. Mill-atti jirriżultax li dan il-kweżit kien wieħed kontestat.

Illi minn eżami tad-dokumentazzjoni tal-intimati relattivi għat-test tal-mezzi, il-Bord huwa sodisfatt li l-intimati jissodisfaw it-test tal-mezzi rikjest, skont il-Legislazzjoni Sussidjarja 16.11 (fn. 18 Regolamenti 5(5) u 6(4)).

Illi f'dan il-każ ingħataw żewġ valuri tal-istess fond. Fl-ewwel valur, dan kien jammonta għal tmien mija u ħamsin elf Ewro (€850,000) għaliex kien jinkludi wkoll għalqa ta' ċirca 745 metru kwadru. Fit-tieni tar-rapport, magħmul fuq ordni tal-Bord fis-6 ta' Marzu 2024, il-valur niżel għal wieħed ta' ħames mija u tletin elf Ewro (€530,000) meta l-għalqa ġiet mneħħija mill-valutazzjoni.

Illi l-ewwel kwistjoni li għandha tiġi deciza hija liema stima għandha tittieħed in kunsiderazzjoni ai fini tal-awment. Dwar dan, irriżulta ċar mix-xhieda ta' Emanuel Cassar (fn. 19 Dik mogħtija fis-seduta tal-15 ta' April 20214.) li l-għalqa in kwistjoni hija aċċessibbli biss mid-dar residenzjali u għalhekk il-pussess tagħha hija f'idejn l-intimati biss. Dan ġie wkoll konċess, bl-akbar lealtà, mill-għaref difensur tal-intimati fit-trattazzjoni tal-għeluq. Ġaladarba jirriżulta li din l-għalqa tiffirma parti integrali mid-dar residenzjali, il-Bord qiegħed joqgħod fuq l-ewwel rapport imhejji u ċioé dak ta' tmien mija u ħamsin elf Ewro (€850,000).

Illi it-tieni kwistjoni, li kien il-pern tat-trattazzjoni finali, huwa l-persentaġġ li għandu jiġi utilizzat f'dan il-każ. Dan il-Bord kellu diġà okkażjoni jispjega li għalkemm rata

viċin il-massimu li tippermetti l-liġi għandha tkun ir-regola, kif inhu ben risaput u aċċettat kull regola għandha l-eċċezzjonijiet tagħha. Dan irid jiġi valutat dejjem skont il-każ, u ċioé skont il-valur tal-fond, id-durata tal-kirja fejn is-sidien jkun ilhom jirċievu kera mizera għal-dak il-fond hekk mikri, izda wkoll huwa doveruż fuq il-Bord li jara d-dħul u l-kapital tal-inkwilini. Hekk biss jista' jingħad li l-Bord ikun għamel l-eżerċizzju mitlub, u ċioé li jkun hu li jsib il-bilanċ li trid il-liġi bejn diversi jeddijiet u obbligazzjonijiet. Riċentement, f'każ fejn il-fond kellu valur ta' miljun u mitejn elf Ewro (€1,200,000), l-Bord, wara eżami kif hawn indikat, kien għażel li jutilizza l-persentaġġ ta' 1.5%. Il-Qorti tal-Appell (Sede Inferjuri), b'riġġett t'aggravju tal-inkwilini f'dak il-każ, qalet hekk:

“Il-Qorti tirrileva li kawzi bħal dawn qegħdin jiġu istitwiti quddiem il-Bord għaliex sidien ta' fondi suġġetti għal kirjiet protetti, ilhom snin jirċievu kera li bl-ebda mod ma tirrifletti l-valur lokatizju tal-fond fis-suq. Il-każ odjern jittratta dar kbira ħafna, bi tliet bibien għal barra, b'valur fis-suq ta' miljun u mitejn elf Euro (€1,200,000.00). Il-Bord iddeċieda li l-kera tal-fond in meritu għandha tiġi riveduta u awmentata għal tmintax-il elf Euro (€18,000) fis-sena, rappreżentanti 1.5% tal-valur tal-fond stmat mill-Membri Tekniċi tal-Bord, li huwa inqas mill-massimu li tippermetti l-liġi ta' 2%. Filwaqt li tifhem li l-appellanti inevitabbilment se jkollhom diffikultajiet finanzjarji minħabba l-eżitu ta' dawn il-proċeduri, l-Qorti tqis li żgur ma kinitx l-intenzjoni tal-leġislatur illi l-awment fil-kera jintrabat mal-valur tal-fond li jkun, b'tali mod li l-kera kif tiġi awmentata ma tkunx teċċedi bil-bosta s-sussidju li jithallas mill-Awtorità tad-Djar. Il-leġislatur, bil-promulgazzjoni tal-Att XXIV tal-2021, ħaseb għal mekkaniżmu li joħloq il-bilanċ meħtieġ bejn l-interessi tas-sidien min-naħa waħda, u l-interessi tal-inkwilini fuq in-naħa l-oħra. Dan anki sabiex is-sidien ma jibqgħux f'sitwazzjoni fejn il-jeddijiet fundamentali tagħhom jkomplu jiġu miksura. Fil-każ odjern, il-Bord iffissa r-rata ta' kera li għandha tibda titħallas mill-inkwilini b'osservanza sħiħa lejn dak li tgħid il-liġi, lejn il-jeddijiet tas-sidien, u kif ukoll b'għarfien konxju taċ-ċirkostanzi partikolari li qegħdin fihom l-inkwilini appellanti. Izda l-Bord la seta' jinjora dak li tgħid il-liġi, u lanqas ma seta' jinjora r-rapport tal-Membri Tekniċi tal-Bord dwar il-valur reali tal-fond fis-suq. Il-bilanċ li pprova jilħaq il-leġislatur hawnhekk, huwa bbażat fuq valur lokatizju massimu ta' 2% fis-sena, meta l-valur lokatizju fis-suq miftuħ huwa ta' bejn it-3.5%-4% fis-sena. Il-capping ta' €10,000 bħala l-massimu ta' sussidju li jingħata mill-Awtorità tad-Djar taħt l-iskemi tagħha, huwa marbut mar-remit tal-istess Awtorità li toffri assistenza għal skopijiet ta' akkomodazzjoni soċjali lil min bil-mezzi tiegħu ma jiflaħx iħallas biex ikollu saqaf fuq rasu. Jekk il-Qorti taċċetta dak li qegħdin jikkontendu l-appellanti, li l-kera għandha tinzamm

f'livell tali sabiex tkun koperta fil-parti l-kbira tagħha mis-sussidju tal-Awtorità tad-Djar, f'ċirkostanzi fejn b'hal fil-każ odjern, il-fond ikun ta' valur sostanzjali, parti sew tal-kera tkun effettivament qiegħda tiġi ssussidjata mis-sidien tal-fond, bil-konsegwenza li jintilef il-bilanċ li kellu f'moħħu l-leġislatur bil-promulgazzjoni tal-Att XXIV tal-2021. L-appellanti ma jistgħux jibqgħu jippretendu li s-sidien tal-fond jibqgħu jgħorru waħedhom il-parti l-kbira tal-piż tal-protezzjoni tal-fond okkupat minnhom. Huwa għalhekk li din il-Qorti tqis li dan l-aggravju mhuwiex misthoqq, u sejra tiċhdu (fn. 20: *Ċitazzjoni meħuda mis-sentenza fl-ismijiet **Marthese Mifsud et vs Lawrence Abela et**, (App Ċiv Nru: 498/2022) mogħtija mill-Qorti tal-Appell (Sede Inferjuri) nhar it-3 ta' Lulju 2024).*

*Illi bir-rata massima tal-kera f'dan il-każ, il-kera sejra tkun ta' sbatax il-elf Ewro (€17,000 (fn. 21: €850,000*2%). Dan ikun ifisser li l-intimati jkunu jridu joħorġu sebat elef Ewro, meta minn eżami tad-dħul tagħhom (fn. 22: Li jikkonsisti biss f'pensjoni ta' Emanuel Cassar.) jirriżulta li dan l-ammont huwa wieħed għoli wisq. Fil-fehma tal-Bord, wara li ġie kkundisrat kollox, ir-rata applikabli għandha tkun dik ta' 1.5%, biex b'hekk jinħoloq bilanċ ġust, li wara kollox huwa l-għan prinċipali ta' din il-liġi (fn. 23: Ara dak raġunat u deċiż fis-sentenza fl-ismijiet **Concetta Cassar et vs Martha Sciberras**, (Rik Nru: 14/2024) mogħtija minn dan il-bord nhar il-5 ta' Ġunju 2024 (mhux appellata). Fuq l-istess vena, issir referenza wkoll għas-sentenza ta' dan il-Bord fl-ismijiet **Ganado Trustess and Fiduciaries Ltd vs Carmela sive Lina Wismayer**, (Rik Nru: 93/2023) mogħtija nhar id-19 ta' April 2024 (mhux appellata)). B'hekk qiegħed jiġi deċiż li l-kera għandha tkun fl-ammont ta' tnax il-elf, seba' mija u ħamsin Ewro (€12,750) fis-sena.*

*Illi finalment, fis-sitt talba qiegħed jintalab li l-intimati jiddepożitaw l-ammont ta' kera għal dawn l-aħħar erba' snin fl-intier tiegħu. Mill-atti ma jirriżultax li r-rikorrenti ppruvaw dan l-allegat kreditu, u għalhekk din it-talba neċessarjament trid tiġi miċhuda. Wara kollox, mill-atti jirriżulta li saru ċedoli ta' depożitu minħabba rifjut tar-rikorrenti (fn. 24: Ara affidavit ta' Josephine Mangion a fol 7 tal-proċess) u b'hekk il-pagament, f'għajnejn il-liġi (fn. 25: Artikolu 943 tal-Kapitolu 12 tal-Liġijiet ta' Malta u l-effetti msemija fl-artikoli 1173 u 1174 tal-Kapitolu 16 tal-Liġijiet ta' Malta), sar (fn. 26: Fost diversi, il-Bord jissenjala s-sentenza fl-ismijiet **Ian Spiteri vs Angelique Xerri**, (Rik App Nru: 556/18/1) mogħtija mill-Qorti tal-Appell (Sede Superjuri) nhar il-31 ta' Mejju 2023, fejn, b'riljev minn ġurisprudenza preċedenti ġie mfisser hekk: "Fuq ix-xaqliba l-oħra, l-konsegwenza li jġib miegħu xenarju fejn id-depożitu li ma jkunx sar "skont il-liġi" hija mbagħad misjuba fl-Artikolu 1174(1) tal-Kap. 16 tal-Liġijiet ta' Malta. F'dan l-artikolu nsibu li "Id-depożitu m'għandux l-effetti msemminjati fl-aħħar*

artikolu qabel dan jekk il-kreditur ma jkunx qabel irrifjuta offerta valida”. Każ partikolari li fih inxtehet aktar dawl fuq dan l-artikolu kien dak fl-ismijiet ta’ Remigio Camilleri et. v. Joseph Caruana Soler et., deċiż mill-Prim’ Awla tal-Qorti Ċivili, fis-27 ta’ April, 1965, u li fih intqal b’mod partikolari li: “biex depożitu ġudizzjarju jkun validu jrid jiġi preċedut minn offerta tas-somma kollha dovuta, minn rifjut tal-istess offerta, u minn depożitu a favur tal-kredituri kollha u mhux ta’ wieħed minnhom biss”. Element essenzjali għas-siwi ta’ depożitu ġudizzjarju huwa għalhekk li l-kreditur irid ikun qabel xejn irrifjuta li jaċċetta l-ħlas;” *Bl-istess mod, issir referenza għas-sentenza fl-ismijiet **Doris Mallia vs Paul Briffa**, (App Ċiv Nru: 111/1995/1) mogħtija mill-Qorti tal-Appell (Sede Inferjuri) nhar it-22 ta’ Novembru 2022 fejn intqal hekk: “Kuntrarjament għal dak ritenut mill-appellanti l-fatt li hu ddepożita l-kera hu ġie b’daqshekk esegwixxa l-obbligu tiegħu ma jsib l-ebda riskontru mil-liġi li hu stess jinvoka. Dan għaliex ai termini tal-Artikolu 1174 (1) tal-Kodiċi Ċivili, id-depożitu m’għandux l-effett li “jiswa daqs il-ħlas” (Art 1173 (2) tal-Kap 16) jekk il-kreditur (intiż f’sens lat) “ma jkunx qabel irrifjuta offerta valida”. Fost il-kondizzjonijiet għall-validità ta’ din l-offerta hemm dik li din “tkun saret fil-lok skont il-ftehim, jew, jekk ma jkunx hemm ftehim, skont il-liġi, il-ħlas għandu jsir” (Art 1175(f) tal-Kodiċi Ċivili). Huwa sintomatiku minn dawn id-disposizzjonijiet illi jekk ma tkunx saret offerta, u din trid tkun waħda valida, għal kull waħda mill-iskadenzi tal-kera skadut, id-depożitu tal-ammont mhux magħmul validament. Dwar x’jikkostitwixxi offerta valida vide “Grazia Pulis -vs- Antonio Cutajar”, Prim’Awla, Qorti Ċivili, 26 ta’ Ottubru 1957.” B’zieda ma din, il-Bord jirreferi wkoll għas-sentenza fl-ismijiet **Alfred Falzon Sant Manduca et vs L-Avukat Henry sive Harry Vassallo et**, (App Nru: 79/15/1) mogħtija mill-Qorti tal-Appell (Sede Inferjuri) nhar il-5 ta’ Ottubru 2018 fejn ukoll ingħad hekk: “Għalkemm mill-provi irriżulta li ddepożitaw il-kera fil-qorti, m’hemmx prova li qabel kienu offrew il-ħlas lill-appellanti. Depożitu fil-qorti jekwivali għall-pagament fejn tkun saret offerta ta’ ħlas lill-kreditur u jkun irrifjutha (artikoli 1173 u 1174 tal-Kodiċi Ċivili)”.*

L-Appell

7. L-appellanti pprezentaw ir-rikors tal-appell tagħhom fl-24 ta’ Lulju, 2024, fejn qegħdin jitolbu lil din il-Qorti sabiex:

“...jogħgobha tvarja s-sentenza appellata għar-raġunijiet esposti f’dan ir-rikors, u dana billi filwaqt li tiġi kkonfermata dik il-parti tas-sentenza in kwantu tirrigwardja l-ewwel [1], it-tieni [2], it-tielet [3], il-ħames [5] u s-sitt [6] talba, tirrevoka, tħassar u tikkancella dik il-parti tas-sentenza fejn il-Bord laqa’ ir-raba’ [4] talba u iffissa l-kera

annwali tal-imsemmi fond u dana billi timmodifika l-istess u tiffissa ammont tal-kera annwali inferjuri għal dak iffissat mill-Bord u dana bl-ispejjeż taż-żewġ istanzi kontra l-Appellati.”

Jgħidu li l-aggravju tagħhom huwa wieħed, li l-Bord kellu jsib bilanċ ġust billi jistabbilixxi kera skont perċentwali inqas minn dak stabbilit ta’ 1.5%, sabiex b’hekk huma jkunu jistgħu jhallsu kera annwali fil-parametri tas-sussidju li tagħti l-Awtorità tad-Djar, li għandu massimu ta’ għaxart elef Euro (€10,000).

8. L-Awtorità tad-Djar wiegħbet fil-5 ta’ Awwissu, 2024, fejn filwaqt li ddikjarat li hija qegħda tirrimetti ruħha għad-deċiżjoni ta’ din il-Qorti, issottomettiet li hija taqbel mat-talba tal-appellanti.

9. L-appellati pprezentaw it-twegiba tagħhom fit-13 ta’ Awwissu, 2024, fejn talbu lill-Qorti sabiex tiċhad l-appell odjern, u tikkonferma s-sentenza tal-Bord, bl-ispejjeż taż-żewġ istanzi kontra l-appellanti.

Konsiderazzjonijiet ta’ din il-Qorti

10. Din il-Qorti ser tgħaddi sabiex tikkunsidra l-uniku aggravju tal-appellanti, u dan fid-dawl tal-konsiderazzjonijiet magħmulin mill-Bord fis-sentenza appellata, u tas-sottomissjonijiet tal-Awtorità tad-Djar u dawk tal-appellati.

11. L-appellanti qegħdin jikkontendu li l-Bord kienu tenut isib bilanċ ġust billi jistabbilixxi perċentwali inqas minn dik ta’ 1.5%, sabiex b’hekk huma jkunu f’pożizzjoni li jhallsu kera annwali fil-parametri tas-sussidju li toffri l-Awtorità tad-Djar f’massimu ta’ għaxart elef Euro (€10,000) fis-sena. Isostnu li f’kawżi bħal dik odjerna, u anki fejn l-individwi huma pensjonanti bil-mezzi kif stabbiliti, il-ħsieb tal-legiżlatur u tal-Gvern huwa li dawn għandhom jingħataw ħarsien

shiĥ b'mod li l-pożizzjoni tagħhom ma tinbidilx. In sostenn ta' dan l-argument, l-appellanti jagħmlu riferiment għad-dibattiti Parlamentari, u anki għal dak li ntqal fl-istadju tal-Kumitat, kif esebiti man-nota ta' sottomissjonijiet tagħhom quddiem il-Bord. L-appellanti jissottomettu li fil-każ odjern, il-Qorti għandha quddiema ċirkostanzi partikolari fejn il-fond għandu miegħu għalqa li hemm biss aċċess għaliha mill-istess fond, u għalhekk il-valur tal-fond wassal għaċ-ċifra ta' tmien mija u ħamsin elf Euro (€850,000). Jgħidu li għalkemm il-Bord fehem l-pożizzjoni tagħhom, xorta waħda dan m'aċċertax li jintlaħaq bilanċ kif dovut, għaliex id-deċizzjoni tiegħu tefgħet piż sproporzjonat fuqhom. Filwaqt li in sostenn tal-argument tagħhom huma jagħmlu riferiment għas-sentenza tal-Bord, mhux appellata, fl-ismijiet **Mizzi Estates Limited vs. Galea Souchet** tad-9 ta' April, 2024, jirrilevaw li fl-imsemmija sentenza, il-Bord addotta percentwali ta' wieħed punt tlieta wara li kkunsidra diversi fatturi partikolari. L-appellanti jissottomettu s-segwenti punti li skont huma għandhom jittieħdu in konsiderazzjoni: (a) l-introjtu tagħhom ġej mill-pensjoni, u l-mezzi finanzjarji tagħhom huma tassew limitati; (b) il-Bord ma pprovdix għal bilanċ għaliex skont kif iddeċieda, huma kienu tenuti li jħallsu minn buthom kera ta' tnax-il darba iktar fis-sena minn dak li kienu jħallsu qabel; (ċ) huma setgħu biss jipprevalixxu ruħhom minn massimu ta' sussidju fis-somma ta' għaxart elef Euro (€10,000), u b'hekk kienu ser jiġu kostretti li joħorgu minn buthom ammont ieħor sostanzjali ta' flus; (d) il-prinċipju tal-proporzjonalità illum huwa stabbilit sew fis-sistema ġuridika tagħna, fejn huwa aċċettat li l-kumpens li jista' jingħata lill-appellati jista' jkun ferm inqas mill-ammont shiĥ li l-fond igib fis-suq. F'din is-sottomissjoni tagħhom tal-aħħar, l-appellanti jammettu li l-prassi tal-Bord hija li jagħti l-massimu ta' kera permess mil-ligi, iżda jsostnu li d-diskrezzjoni

mogħtija lilu kellha twassal sabiex huwa jikkunsidra sew iċ-ċirkostanzi kollha tal-każ.

12. L-Awtorità tad-Djar tgħid li hija taqbel mat-talba li qiegħda ssir mill-appellanti għal tnaqqis fil-perċentwali applikat mill-Bord sabiex stabbilixxa l-kera annwali dovuta mingħandhom. Tissottometti li l-argument tagħhom kien proprju dak li wassalha tippreżenta rikors sabiex il-Periti Tekniċi jivvalutaw l-fond residenzjali u dak agrikolu separatament, u dan għaliex japplikaw regoli legali u għajnuniet separati u distinti. Tirrileva li min-naħa tagħha hija toffri sussidju sa massimu ta' €10,000, li hija ċifra sostanzjali. Tgħid li hija taqbel ma' dak li qegħdin jgħidu l-appellanti, u tistieden lill-partijiet sabiex jaslu f'arrangament sabiex is-sidien jieħdu lura l-parti agrikola tal-proprjetà tagħhom, għaliex din mhijiex strettament neċessarja għall-iskop residenzjali, anki billi l-inkwilini jċedu passaggj għall-art agrikola. L-Awtorità tad-Djar tgħid l-appellanti huma korretti wkoll meta jikkontendu li għandha tiġi kkunsidrata s-sitwazzjoni finanzjarja tagħhom għaliex il-liġi kienet maħsuba sabiex jitqies il-fattur ta' *"ageing in place"*. Hija tirrileva li għal dak li jirrigwarda t-telf li l-appellati bħala sidien setgħu għamlu fil-passat minħabba l-liġijiet tal-kera l-antiki, huma dejjem u għad għandhom l-opportunità li jadixxu lill-Qorti, anki dik Kostituzzjonali.

13. Min-naħa tagħhom l-appellati jsostnu li s-sentenza appellata hija waħda ġusta, u għalhekk għandha tiġi kkonfermata. Izda qabel xejn huma jirrilevaw li skont l-artikolu 24 tal-Kap. 69 tal-Liġijiet ta' Malta, *"id-deċiżjonijiet tal-Bord jingħataw miċ-chairman fil-qorti bil-miftuħ u ma hemmx appell minnhom ħlief – (a) fil-każ ta' rikorsi skont id-disposizzjonijiet tal-artikolu 8; u (b) f'każijiet oħra, fuq punt ta' liġi maqtugħ mill-Bord"*. Jikkontendu li dawn id-dispożizzjonijiet

huma ċari, u għaldaqstant l-appell odjern għandu jigi miċhud, għaliex it-talba tal-appellanti ma tistrieħ fuq xi punt ta' liġi, iżda fuq wieħed għal kollox fattwali, jiġifieri l-ammont ta' kera kif awmentat u stabbilit mill-Bord fid-deċiżjoni tiegħu.

14. Il-Qorti tgħid li l-appellati għandhom raġun. Id-dispożizzjonijiet tal-artikolu 24 tal-Kap. 69 ma jhallu l-ebda dubju li d-dritt ta' appell mis-sentenzi tal-Bord, għajr fejn jidhlu kwistjonijiet li jaqgħu taħt l-artikolu 8 tal-istess liġi, huma limitati għal punt ta' dritt li jkun gie deċiż mill-Bord. Fil-każ odjern, l-aggravju tal-appellanti ma jolqot l-ebda punt ta' liġi, u għaldaqstant din il-Qorti hija prekluzi milli tikkunsidrah.

Decide

Għar-raġunijiet premissi, il-Qorti filwaqt li tiddikjara li l-appell odjern huwa irritu u null, tastjeni milli tiegħu konjizzjoni tiegħu.

L-ispejjeż tal-proċeduri quddiem il-Bord għandhom jibqgħu kif deċiżi, filwaqt li l-ispejjeż ta' dan l-appell għandhom ikunu a karigu tal-appellanti.

Moqrija.

**Onor. Dr Lawrence Mintoff LL.D.
Imħallef**

**Rosemarie Calleja
Deputat Registratur**